



www.oljan.fo

Jan Müller

01 - 09 - 2013

Gravgangur eftir føroyskum oljudata

Tað er ikki altíð líka hugaligt hjá fólkunum á Jarðfeingi at fara til arbeiðis. Serstakliga ikki tá útlensk oljufeløg boða frá, at tey rýma úr Føroyum. Hetta er so eisini ein veruleiki, sum ein slík oljuumsiting má fyrihalda seg til. Meira hugaligt er, tá nýggj oljufeløg daga undan í havsbrúnni. Og júst henda veruleika kann stjórin á stovninum fegnast um í løtuni. Hjá Jarðfeingi hava tey nevniliga fingið úr at gera hesa seinastu tíðina at leita fram data frá seismikki og boringum frá føroyska landgrunninum. Eg kann ikki siga annað enn, at vit eru sera feigin um hesa jaligu gongdina, nú ikki færri enn fimm oljufeløg, fleiri teirra nýggj feløg, hava bankað á dyrnar fyri at keypa data um føroysku undirgrundina, sigur Petur Joensen, stjóri. Hann leggur tó dent á, at tað er ein langur vegur frá tí at keypa data til at gerast partur av leitingini. Men hesin áhugin fyri føroysku undirgrundini er ikki at kimsa at, sum Jarðfeingisstjórin málber seg. Hann heldur eisini, at tað er greitt, at teir báðir komandi brunnarnir hjá Statoil í 2014 eru við til at skapa áhuga fyri landgrunninum. Petur Joensen fegnast annars um tíðindini um, at Statoil og OMV hava gjørt eina avtalu, sum eisini fevnir um leitiloyvi í Føroyum. Nú veit eg ikki, hvat henda avtala ber í sær, men um so er, at oljufeløg so sum OMV, ið longu er partur av leitingini, vilja átaka sær størri skyldur í framtíðini, so er tað bara ein styrki fyri Føroyaøkið. Tað er altíð gott at hava fleiri eygu, sum síggja, tí tað gevur nýggjar vinklar og innspøl, ið aftur kann vera gott fyri leitingina uppá longri sikt. Stjórin á Jarðfeingi heldur tað eisini stuðla upp undir leitingina og áhugan, tá heimsins størsta oljublað, UPSTREAM, nú um dagarnar velur at brúka heilar tvær síður uppá føroysku oljuleitingina. "Hetta er sera hugaligt og kann vónandi eisini gera sítt til, at tað verður gravgangur eftir at vitja føroyska básin á oljumessuni í Aberdeen í komandi viku". Sjálvur fer Jarðfeingisstjórin at vera í Aberdeen messudagarnar at kunna um Føroyar

sum leitiþki. Myndatekstur: Petur Joensen, stjóri á Jarþfeingi fegnast um
jaligu gongdina á landgrunninum, nú bæði seismikkfeløg og oljufeløg eru farin
at vísa størri áhuga fyri undirgrundini.